

आकाशवाणी
 क्षेत्रीय समाचार
 देहरादून (उत्तराखण्ड)
 बुधवार 25.02.2026
 समय 1830

मुख्य समाचार :-

- केंद्र सरकार ने उत्तराखंड को "वित्तीय प्रबंधन में दक्षता के लिए राज्यों को प्रोत्साहन" के तहत 350 करोड़ रुपये की प्रोत्साहन राशि स्वीकृत की।
- कैबिनेट मंत्री सतपाल महाराज ने चम्पावत जिले के बनबसा में निर्माणाधीन आधुनिक लैंड पोर्ट परियोजना का निरीक्षण किया। परियोजना को अगले साल अप्रैल तक पूरा करने के निर्देश दिए।
- मुख्य सचिव आनंद बर्धन की अध्यक्षता में सचिवालय में हुई अधिकृत वित्त समिति की बैठक में विभिन्न विकास परियोजनाओं को मंजूरी दी गई।
- सांस्कृतिक नगरी अल्मोड़ा में इन दिनों होली की धूम। मल्ला महल में होली महोत्सव का आयोजन।

प्रोत्साहन राशि

केंद्र सरकार ने उत्तराखंड को "वित्तीय प्रबंधन में दक्षता के लिए राज्यों को प्रोत्साहन" के तहत 350 करोड़ रुपये की प्रोत्साहन राशि स्वीकृत की है। यह राशि, विशेष सहायता योजना के तहत मंजूर की गई है। इस पर मुख्यमंत्री पुष्कर सिंह धामी ने प्रधानमंत्री नरेंद्र मोदी और केंद्र सरकार का आभार व्यक्त किया है। उन्होंने कहा कि स्वीकृति प्रोत्साहन राशि, राज्य सरकार द्वारा अपनाए गए सुदृढ़ वित्तीय प्रबंधन, पारदर्शिता और राजकोषीय अनुशासन का परिणाम है। उन्होंने बताया कि उत्तराखंड ने कर संग्रह बढ़ाने, व्यय नियंत्रण, डिजिटल भुगतान प्रणाली को सशक्त करने और बजटीय प्रबंधन में सुधार जैसे क्षेत्रों में उल्लेखनीय प्रगति की है। मुख्यमंत्री ने कहा कि इससे पहले भी राज्य को खनन क्षेत्र में पारदर्शी नीतियों, ई-टेंडरिंग, ऑनलाइन निगरानी प्रणाली लागू करने और परिवहन विभाग में सुधारों के लिए भी केंद्र सरकार से प्रोत्साहन राशि प्राप्त हो चुकी है। यह दर्शाता है कि उत्तराखंड लगातार सुधार आधारित शासन मॉडल को अपनाकर राष्ट्रीय स्तर पर अपनी मजबूत पहचान बना रहा है। श्री धामी ने कहा कि केंद्र सरकार द्वारा समय-समय पर दिया गया यह प्रोत्साहन, राज्य के लिए प्रेरणास्रोत है और इससे प्रदेश की विकास परियोजनाओं को नई गति मिलेगी।

लैंड पोर्ट परियोजना

कैबिनेट मंत्री सतपाल महाराज ने आज चम्पावत जिले के बनबसा में 500 करोड़ रुपये की लागत से निर्माणाधीन आधुनिक लैंड पोर्ट परियोजना का निरीक्षण किया। निरीक्षण के बाद उन्होंने परियोजना से जुड़े अधिकारियों के साथ समीक्षा बैठक की। कैबिनेट मंत्री ने इस परियोजना को अगले साल अप्रैल तक हर हाल में पूरा करने के अधिकारियों को निर्देश दिए, ताकि भारत-नेपाल सीमा क्षेत्र में व्यापारिक गतिविधियां और यात्री सुविधाएं शीघ्र शुरू की जा सकें।

जनगणना प्रशिक्षण

जनगणना-2027 को लेकर नैनीताल जिले के काठगोदाम में आज से तीन दिवसीय प्रशिक्षण कार्यशाला आयोजित की गई। जिला जनगणना अधिकारी शैलेंद्र सिंह नेगी ने बताया कि कार्यशाला में जनगणना निदेशालय देहरादून से आए मास्टर ट्रेनर जनगणना की प्रक्रियाओं, तकनीकी व्यवस्थाओं आदि का प्रशिक्षण दे रहे हैं। उन्होंने बताया कि जनगणना का कार्य दो चरणों में होगा। पहले चरण में मकानों का सूचीकरण और दूसरे चरण में जनगणना की जाएगी।

मेरी चेली म्यार घरै पछयांग

पिथौरागढ़ जिले में बेटी बचाओ-बेटी पढ़ाओ योजना के तहत बालिका जन्म को प्रोत्साहित करने और समाज में सकारात्मक सोच विकसित करने के उद्देश्य से एक अभिनव पहल की गई है। इसके अंतर्गत कनालीछीना विकासखण्ड के ग्राम सतगड़ से आज "मेरी चेली म्यार घरै पछयांग" कार्यक्रम का शुभारम्भ किया गया। इस अवसर पर बालिका के जन्म पर उसके परिवार के घर की पहचान बालिका के नाम से किए जाने के लिए बालिकाओं के नाम की पट्टिका संबंधित परिवार को उपलब्ध कराई गई, जिसे घर के बाहर लगाया जाएगा। जिलाधिकारी आशीष भटगाई ने कहा कि इस पहल का उद्देश्य बालिका के प्रति गर्व और सम्मान की भावना को प्रोत्साहित करना तथा समाज में यह संदेश देना है कि बेटियां परिवार और समाज की शान हैं।

मुख्य सचिव

मुख्य सचिव आनंद बर्धन की अध्यक्षता में आज सचिवालय में हुई अधिकृत वित्त समिति की बैठक में विभिन्न विकास परियोजनाओं को स्वीकृति दी गई। बैठक में देहरादून के न्यू कैंट मार्ग, दिलाराम बाजार से विजय कॉलोनी पुल तक दो लेन से तीन लेन में उन्नयन के लिए बिजली और पेयजल लाइनों की शिफ्टिंग के करीब 12 करोड़ 58 लाख के कार्यों को स्वीकृति दी गई। इसके अलावा पिथौरागढ़ जिले में घाट पम्पिंग पेयजल योजना की जीर्ण-शीर्ण पाइपलाइन आदि संबंधी के लिए 13 करोड़ 38 लाख रुपए से अधिक की योजना को अनुमोदन दिया गया। वहीं, मसूरी राज्य राजमार्ग संख्या एक पर सहसपुर में क्षतिग्रस्त एकल लेन पुल के स्थान पर 12 करोड़ रुपए से अधिक की लागत से दो लेन स्टील बॉक्स पुल निर्माण को भी स्वीकृति दी गई। बैठक में मुख्य सचिव ने पेयजल निगम के रामनगर बस टर्मिनल निर्माण कार्य में कुल खर्च के मुकाबले नींव का काम और साइट विकास की अधिक लागत पर नाराजगी व्यक्त की। उन्होंने लोक निर्माण विभाग के प्रमुख और पेयजल विभाग के प्रबंध निदेशक को प्रारंभिक लागत, विस्तारित लागत, साइट चयन, नींव खर्च और कुल खर्च की व्यवहारिकता आदि की जांच के लिए कमेटी गठित करते हुए रिपोर्ट प्रस्तुत करने के निर्देश भी दिए।

होली अल्मोड़ा

सांस्कृतिक नगरी अल्मोड़ा में इन दिनों होली की धूम है। इसी क्रम में मल्ला महल में महिला कल्याण संस्था की ओर से आज दो दिवसीय होली महोत्सव का आयोजन किया गया। इस अवसर पर कुमाऊं स्तरीय होली गायन प्रतियोगिता में अल्मोड़ा, बागेश्वर, नैनीताल, हल्द्वानी और भवाली की 12 टीमों भाग ले रही हैं। होली गायन प्रतियोगिता में महिलाओं ने होली के परिधान पहन कर बैठकी और खड़ी होली के विविध प्रकार के गीत गाए। होलियार हेमा कांडपाल और पुष्पा दुर्गापाल ने कहा कि होली गायन प्रतियोगिता के माध्यम से उन्हें आगे आने का अवसर मिलता है।

महिला कल्याण संस्था की अध्यक्ष रीता दुर्गापाल ने कहा कि होली गायन प्रतियोगिता आयोजित करने का उद्देश्य घरेलू महिलाओं को मंच के माध्यम से उनकी प्रतिभा को आगे लाना है।

विद्यालय सुधार कार्य

बालिका सह शैक्षणिक विद्यालयों में शौचालयों के निर्माण और मरम्मत कार्य को प्राथमिकता देते हुए पौड़ी जिले के विभिन्न विकासखंडों के 51 विद्यालयों में सुधार कार्य शुरू किए जाएंगे। इसके लिए करीब 27 लाख रुपए की धनराशि स्वीकृत की गई है। जिलाधिकारी स्वाति एस. भदौरिया ने बताया कि कई विद्यालयों में शौचालयों की खराब स्थिति, छात्राओं के लिए असुविधा का कारण बन रही थी। उन्होंने कहा कि यह पहल न केवल स्वच्छता सुधार की दिशा में महत्वपूर्ण कदम है, बल्कि बालिका शिक्षा को प्रोत्साहित करने और उनके आत्मसम्मान को सशक्त करने का भी सशक्त माध्यम है। इसका मुख्य उद्देश्य विद्यालयों में स्वच्छता की आधारभूत सुविधाओं को पुनर्जीवित कर विद्यार्थियों के लिए एक स्वस्थ और सुरक्षित शैक्षिक वातावरण सुनिश्चित करना है।